

అడవి కెళ్ళక

నెల పొడిచింది!

ఒళ్ళు గరిపొడిచింది—

పై న కమ్మెను మొయిలు. మొయిలు కాదేమో, గగనాన గంధర్వులు - కర
వీరకోరకాల సేనలు జల్లి కేమో - అదేనేమో లేలేత జేగురింపు!

ఆ జేగురుగుంపు - జేజేల రాయని - జటాజూటమేమో, కాదో మరి - నెల
వంకకు తావెక్కడ, పదారుకళల నిండుతనాన నులివెచ్చ తరితీపులు - తెలివిందులు
చేసే - కందువ లేవంక - ఆయ్య సిగపూవుగ అమరేందుకే కద!—

వెన్నెల మిన్నేరై - కన్నులమేర కమ్ముకున్నది!

కనుచూపు పొలిమేరల - కరుడుట్టిన - మసక - మహాదేవుని ఆలయ గోపుర
మానా - బానేమో - 'శివుడులేని చిత్తమున్నదా - శివాలయములేని - సీమ
ఉన్నదా?'

యిదే గ్రామము? - అడిగొప్పుల కావలె - కావలె; మట్టిమిద్దెలు చుట్టు
గుడిసెలు - యీ తరిపివెన్నెల కమ్ముకోంగా - స్పాటిక మూర్తులైనది. యీ సీమ
ఈశావాస్యమే! - అందుకు - ఎప్పటి ముచ్చటో తలచుకుని - నవ్వుకున్నాడు!

—'చిన్నవాడా! - నీ చిత్తము శివునిమీదనే - కాని, భక్తి భామలమీద!' -
అని - తాతగారి నమ్మినబంటు చెన్నకేశవులు - ఆనాడు నలుగురిలో - నవ్వు మొగం
జేసుకుని మందలింపుగానో దుయ్యబట్టుకున్న ముచ్చట - శ్రీనాథుడికి జ్ఞాపకంవచ్చి -
కనులవెంట నవ్వుకున్నాడు!

అది విన్నవారికి ముచ్చటే కాని - తనకు చిన్నతనమనిపించింది, ఎందుచేత? -

కృష్ణా పట్టణములో - విజయదశమి పండుగలకు - జక్కులవారొచ్చి మేళం

కట్టినారు. వారిది కృష్ణాతీరం! మగవారు కమ్మెచ్చున దీసినట్లున్నారు. జక్కలసానులో - సానికొకతీరు చక్కదనము! వెరసి మైమరపించు లావణ్యము; వారిలో - జగదీశ్వరి - ఆధిక - చక్కనిది! అది - తానన్నమాటకాదు. తాతగారు నైతము తలయూచి - సెలవిచ్చినదే!

తనకప్పటికి నూగుమీసము వచ్చినది ! దానిదీ - యించుమించు తనయీదే!-

ఆనాడు - బహుళః పంచమినాడు - జక్కలవారు 'శివలీల' అభినయించినారు. కథ—దారుకావనక్రీడ ! శివుడు, వేంకట్రాయుడు; అష్ట - భరతములు నేర్పినవాడు - పండితుడు; పై పెచ్చు బ్రాహ్మణుడు; కోడెకారుతనాన - జక్కల మీనాక్షిని చేపట్టి - సుఖాన ఉన్న ప్రాణి!-

రాయడి కూతురు జగదీశ్వరి ! పొక్కిలి - మాణిక్యము తోపుట్టిన పడుచు ! తండ్రి చెప్పిన విద్య గోరంత - దాని కబ్బినది కొండంత! అలదాని - రూపే గానము, చూపే - అభినయనము - నీపే - లాస్యము! అంతఃపురాంగనలందరికీ, ఆ తీవి లేదు; అందలాలెక్కే, అందరి మన్ననలూ అందుకునే మధురాధరల కంతటి పరువము లేదు - పరవూ లేదు.

జక్కల మేళము వచ్చినదంటే, సీమకు సింగారమే !

స్వామివారి ఉత్సవానికైనా, అంతటి సంబరమూ, సమ్మర్దమూ ఉండదు.

జగదీశ్వరి - ఈశాని వేషము కట్టినది.

అదీ - చివరకు....

అంతకు మునుముందు - దారుకావనిలో, నడయాడే ఋషికన్యగా, లోలగా - పొడుగ్గా - ఖండితంగా - కలహంతరింతగా - చిగురుకు - అభిసారికగా - అహార్యముతో బాటు - అభినయవైఖరీ మార్చి - ఎప్పటికప్పుడు - ఎవరీ నాట్యసాని - అని అందరూ - అబ్బురము చెందేతీరున - వింతలూ విద్దెములూ చూపినది! ఆ వేషము కట్టినది జగదీశ్వరి - అని - అందరికీ తెలిసినదే - కాని - క్షణానికొక తీరున గోచరించడముతో - వారందరూ వేర్వేరని బ్రాంతి, చూపరులకు కలిగినది! అభిసారికగా వచ్చి - నాయకుణ్ణి - పరవశింపజేసి, అత డానంద-మత్తులో ఉండగా - అంతలో ఈశానియై వచ్చి - వాని కొగిలి నలముకొని - కలసి మెలసి లాస్యమాడించినది!

తాతగారు - కమలనాభామాత్యులు రాయడికి - నేలువ గప్పినారు! ఈశ్వరుని

చేరబిలిచి - 'యీ బాలను సముచితముగా సమ్మానించుటకు నీకు వదలినామోయి—'
 అన్నట్లు - తనవంక - చూసినారు! తనది, నేరని తనము—అపై—ఆ తరుణాన చేతగాని
 తనము! తనకు తా నలవిమాలి - చేయాడక - కనులార మ్రొక్కినాడు! ఈశ్వరి -
 తెల్లబోయి వెనుకంజవేసి, వెనుదిరిగి నడచిపోయినది! ఆ వయారి కనుచాపైనది. తాను
 గమనించేస్థితితో లేడు! తాతగారు, తన మనుమడు - యీ యీడుకే సరసుడయినా
 డనుకున్నారేమో! - మేలుగా తలయూచినారు! చెన్నకేశవులు - ఆ పొల్లమాట
 ఆడినాడు! సభలో బలసికూర్చున్నవారు - కలకలలాడినారు! తనకు కనువిప్పు
 చేసినారు!

ఈశ్వరి - మరి - మేళము కట్టలేదు!

మరునాడు - రాయడు తాతగారి సముఖానికి వచ్చినాడు!

మీ మనుమని మరియుదలో - మా బాలకు మతిపోయినది! అనినాడు.

తాతగారు - అది రాయడి నెరజాణతన మనుకొని - ఆహా! - అని మజ్జా
 యించి - మా చిన్నవాడంతటి నవమన్మదుడనుకొన్నదా - మీ బాల? - అని చిరునవ్వు
 గునిసి - 'రాయడూ! - పరువున బుట్టి - గౌరవాన పెరిగి - రసికరాజుల మన్ననల
 నందిన, పరుల యింటి ఆడబడుచును యీ ముదుసలి - యిలా పరిహాసిస్తూండటం
 తగునా - అనుకుంటున్నావా? - అది కాదోయీ - కాబోయే మనుమరాలని....'

రాయడు పరశురామునివలె ఘూర్ణిల్లి - అంతలో వినయ మలవరచుకొని -

'అమాత్యశేఖరులు నెలివిచ్చినది - యీ అజ్ఞానికి అవగతము కాలేదు!' అని
 పెదవి బిగింపున పలుకగా - తాతగారు ఒక నవ్వు నవ్వి - "రాయడూ - నీ యెదుట
 నా వియోగము సాగలేదు! రవంత గడుసుతనాన పోయి - నీకు కనుకినుక కలిగించి
 నాను! గమనించినానులే! అల్లుడా - మీ చిన్నది - మాకు మనుమరాలయ్యేనని -
 మే మనినది - మాట త్రుళ్ళికాదు! మనసారా వాంఛించినదే!

వీమోయీ - మా పట్టణానికి - మీ రాకపోకలు యీనాడు మొదలై నవా?

మా ఆదరణ - మా అభిమానమూ - నీకూ - నీ వారికి సరిక్రొత్తదా? -

మా సీమలో - ప్రాయపువారు - కళారసికులు కాని - కనువేదురున అసురుసు
 రయే - సామాన్య కాముకులు కారు!

యింతకాలము - నీవు యీసాటి గమనించనేలేదా? -

మా మనుమడు - మీ పరువును - ప్రాభవమునూ చులకనజేసి—మీ బాలను -
గాంధర్వాన చేకొని - కమనుడై కాపురముకట్టే ననుకున్నావా?

అందులకు మే మామోడించే మనుకున్నావా?—

మీకు పరువుకానిది - మరొకరికి పరువయేనా!

రాయడూ - నీ కుమార్తెను - మా చిన్నవానికి యిచ్చి, సలక్షణంగా, వివా
హము జరిపించవలసినదిగా - నేనై కోరుతున్నాను.

అల్లుడూ - మనకూ - మనకూ యీ నడుమ రాకపోకలంతగా లేవుకాని - మన
బాంధవ్య మీనాటిదా? శారదాదేవి కటాక్షము సంపూర్ణముగ లభించిన అదృష్టశాలివి!
నీతో మా మారన్న వియ్యమందటము, మా యిలువాసికి ఘనత. మీ కన్యకు -
మా వానిని తలదన్నేవాడు దొరకడని కాదు, కాని-సాటివాడను - చేజాచినాను—దయ
చూడవోయీ!.....”

తాతగారంతటివారు - అలా ప్రాధేయపడటం - అందరికీ అబ్బురమని
పించింది. తనకు మరీ వింతగా తోచినది! తానా కన్నెను ఆ తీరున జూచినదిలేదు!
తనకు ఏ కామనా లేదు. మరి—ఆయన వాక్కు ఫలించేనా—

రాయడు పసివానివలె రోదనము చేసినాడు.

‘అయ్యా! - నన్ను హింసించకండి! - నేను ఏ అదృష్టానికి నోచలేదు -
మా ఈశ్వరికి - వేడురెత్తినది - మన మాటలేదు - మన లోకము కాదు—’

తాతగారు - మ్రాన్పడి - ‘ప్రయోగమేమో?’ అని తనలో తాననుకొనగా -
‘కాదు - ఆ రక్ష మాకున్నది! యిది దై వప్రభావమే!’ అని రాయడనగా-తామందరూ -
తరలిపోయి - వారి విడిదికి చేరుకొనంగా - అచట గోచరించినది - చివురుబోలిన
చిన్నది, కాదు కొదమసింగము! ఆ గర్జన అల్లంతమేరా - మార్కొగుతూ ఉండెనే!—

కాల్పేతు లాడకుండ - కదలిపో వలనుగాకుండ కట్టి వేసినారు! అయినా,
కడలిపొంగులో చంద్రబింబమే!—

అందరి చూపులలోనూ, జాలి వెల్లువ కట్టినది!

తనకు మాత్రము అయ్యో పాప మనిపించలేదు!

పంచెవన్నెల చిలుక పంజరాన చిక్కినట్టున్నది -

పంజరమా? - అష్టదశ పద్యమా? -

శుకమా? - కింశుకమా? -

కలల నిండి - కనుఅనిండ కలయబర్విన మందారవనము—

మందార వనములో మాణిక్యవీణె!

అహో! అని, తనకు వినిపించినది కాదా?

—అంతలో ఆ శివము సన్నగిలిపోయినది!

చిన్నదాని మోమున వెన్నెల చిగురించినది - పంజరాన చిలుక ఏ తీరున పలికినది?....

‘—వేదాల బాలింతరాలా! - నీవు, వెనకయ్య అయ్యలో చెరిసగము కావు. అయ్య సిగపూవులో అమృతమ్ము నీవు. ఆలబేసికంటిలో అనలమ్మెతాను!—

‘మంచు గుబ్బలిమీద, మా తల్లి నీవు. మంచి ముత్యాలల్లు మాలలై నావు - ఆ మాల పొగడపూమాలగ మార - నీమాల తెలివేల్పు నెయ్యుడై నాడు!’

యిప్పు డిదేవో - అలివిమాలిన అనందము.

— యింతకు ముండలముకొన్న అవేశము లేను—

ఆ వాలకము చూసి - అందరూ తేరుకున్నారు -

కాని - ఎవరూ చేరబోరే!—

కాళ్ళకూ, ముంజేతులకూ - వేసిన ఉచ్చులు - తాను తీసివేసినాడు. అంతలో ఆ బాలకు ఎక్కడలేని అలసటా వచ్చి - నిలువలేకపోయినది. తానే నందిట పట్టు కొన్నాడు! తనువు సోకంగానే, మనిషివలె బిడియపడినది! కాని - మనిషి కాదది, మంచుకొండ! - తాను గజగజ లాడిపోయినాడు. అడుగు, తనంతట వెనుకాడినది!

తాతగారు - పలుకరించినారు -

“ఏవమ్మా! - బడలిక చేసినదా?”

“తీరినది!”

“మేలు!”

“మేలుకొన్నాను! - మీ రింక నిదురపొండి!”

“పవలు నిదురా?—”

“పవలు నిదురిస్తే - రేయి కనువిప్పుతుంది. కనురెప్పలు చీకటికప్పుకు - గగనం అంబరమైతే - - అంబరమే సంబరమై డమరునాదం పడితే - ఆదమరచి - కైలాసం - తాండవమే మొదలిడితే—”....అని డమరుక రవళి ఉప్పతిల్లే తీరున పెదవులు చెక్కుముకిలాడించి - చెక్కులు పూరించి - పిడికిట గుమ్మలించి శంఖనాదం రాపాడించింది.

తాతగారు - అహోపారవశ్యంలో ఉన్నారు.

అనుసరించి వచ్చినవారి కనుదమ్ముల కావరాని - కాంతి, నివురుమాటును పిక్కటిల్లి వది.

తనకు - ఆ పారవశ్యము లేదు -

ఆ బాల తీరు, అబ్బురమనిపించలేదు -

తీవెనున్న పూవు నిగనిగల వగులుబోయి పలుకరించినటులు - ఎలమావికొమ్మ చిటారున ఉన్న కోయిల - తటాలున ముంజేతిని వ్రాలి - మురిపెము జూపించినటుల - జిబిలిలో, చూచాయగా తోచే కుందేటికూస - తన ముందర కుప్పించినటులు - అనిపించినది. అ చిన్నది - నీరెండబోసుకొన్న కనకగిరి శృంగమైనది, ఆ అపరంజిని. వెలుగులు కరువునబోసి - రూపొందించ - తన కౌగిలి కందీయ తమకాన ఉన్న తీరున తోచినది. అంతలో - ఆ చిన్నారి - శివదేవుని సిగపూవై - సామేన నొదిగిన సర్వమంగళ దరహాసమై - అల్లంతలో, బుసకొట్టే, నాగకేయూరమై కనిపించినది - కాని - తన మనస్సు - గాలితాకిడిలేని తావున వుంచిన జ్యోతి—

శంఖనాదం పట్టి - యీశ్వరి - రిమరిమ లాడిపోయి - మొయిలు గోరాడిన తీరున - నడకల హుంకరించి - పున్నమి ప్రొద్దుల సంజవెన్నెలల్లే - నిలువు నిలువొక నవ్వుగా కలకలలాడి - ఎదుట నున్నవారందరినీ పొమ్మనినటుల గర్జన చేసింది. అందరూ - అడుగు వెనుకాడించినారు. తాను కదలలేకపోయినాడు. ఈశ్వరి - చేరనచ్చి - చేజాపి చేయొడిసిపట్టి - కంటికాటుక కొనగోట తీసి శ్రీకారముజుట్టి - వయారముగ చెక్కిలి తట్టి - ఒక్క తాపువేసి - పొమ్మని తల విసరి - తన బుజాన పేలువు మీదికి విసిరి - పకపక నవ్వి - తనలో తానై నది.

ఆ శ్రీకారము, తన కవనానికి తలకట్టు -

అ సేలువ - తనకే సార్వభౌముడూ - చేయనోచని సమ్మానము!—

అ పకపక - సాహితీ సమరాంగణాన, తనకు విజయదామమైన దీవెన....

అనాటినుండి, నేటికీ తనత్రోవ తనదే—

తాను ప్రజలలో పడినాడు -

కాని - ఈశ్వరి - సామేనుసాని దేవర నిండుతనం, తానై - తనకు తానై -
నవ్వులోడుతూ ఉన్నది.

ఉన్నదట!—

యిక్కడే—

పుట్టినదెక్కడ? - వీవాడలో - వీవాడనుగాని - ఎవ్వారికిగాని - వాని దీవెనగా.
పెరిగినది - వాని విద్వేలో.

పరువమందినది - వానికిగా-

అవ్వానికి కాని తానై - చిగురుకు - అవ్వాడేతానై జడలుకట్టి - ధూళిక్రమ్మి -
మొయిలును జీల్చే మెరుపై - అంబర మొల్లని - సంబరమై - ఈ సీమకు దీవెనగా -
యీ కడ నడయాడేనట!

అనాటి కీనాడు - వేయి పున్నములాయే—

రాజసాలవారు - తనకై తను కనకధారాస్తవము లిచ్చినారు. సామాన్యులు -
చేరువకురా వెరచి - అల్లంత దూరమున నిలిచి - వీడొక మహాకవి - అని చెంప
పెట్టు పెట్టినట్టు మనమున మెచ్చుకొనినారు. కాని, ఈశ్వరి మౌనానందము—
తన కేది?—

పాలకీ లెక్కినాడు,

కై వారము లందినాడు.

కాని—

సంజవేశల కెంపుతకుకు లెగజిమ్మే - జడలూగేగా - అనేందతాండవ కేళినున్న
వై భవ మెక్కడ - తన ప్రాభవ మెక్కడ. తాండవమే తానై నది ఈశ్వరి. తాను,
తాటియాకుల గిలికి - మేటులు కట్టువాడు. ఈశ్వరి కాలికున్న జవజవ - తన పై డి
గంటమున కీజన్మమునకు తరమయేనా - వరమయేనా - కాదు!

అనాడు - యీశ్వరి జక్కుల పడుచు
తీవులు దేరువారు - చూపులు విసిరినారు -

మానాన కముచుకొన్నారు.

ఆ ప్రొద్దుల కన్నెతనమునకు - రవల తులతూగించ అయ త్తపడినారు!

తాతగారంతటి - పరువెరిగిన - పెద్దరికాలవారు - నాగవల్లి దళము - తొడిమి
త్రుంచి - చెక్కిలిసోక విసిరినటుల - మాటల సరసాలాడినారు. ఆ బాలను
పాపము - తన కుంకువ జేసినారు. ఆ ముదుసలి, ఆ నెరదాత నోటివాక్యాన -
ఆ జవ్వని తనువందినందులకు - వీని కొక్క నిమేషమాత్రము - మానసిక జాయ
ననిపించుకుని - ఆపై పైచూపై పోయినది.

తాతగారు సుఖులై ఉన్నంత కాలమూ మనసున తోచినపుడెల్లా - అయ్యో పాప
మన్నంత జాలిగా - అహో భాగ్యమని ఈశ్వరిని, తలచుకొనేవారట.

యిప్పుడు - రాయడి కూతురు కాదు - ఆ బాల

ఆ క్షణానే లేదు - ఉన్నది, బాలేందు శేఖరుని - క్రీసీడ.

ఆమె దర్శనానికి తాను వచ్చినది.

చిక్కని చీకటిలో - వెలుతు రొలకబోసినట్లున్నది - గ్రామం - అ రేయికి -
ఎవరి పంచనో తలదాచికొన మనసు పడక - దారికి ప్రక్కనే పచ్చికమీద - అవ
మరచినాడు.

తెల్లవారి -

వాగులో నిత్యాచమనము జేసి - ఊరిమీదకు అడుగు సాగించినాడు.

వాయుదేవుడు - వీధులూడ్చి -

ఉషోదేవి - జడిజల్లంగా -

ఆలయ ప్రాంగణమువలె నున్నది - గ్రామము.

— ఎదుటనే ఆలయము.

విష్ణాలయము! గోపురము చిన్నది - గోపురపు కొమ్మెక్కిన కోతిపిల్ల -
నేవళముమీద నున్నది.

తన మీదకు ఉరికి - చెవి దగ్గర కిచకిచలాడి - చేజాపి దారి చూపినది! తాను -
నడచిపోతున్నాడు.

ఎవరో - పూజారి వారి కోడలు -

పూర్ణకుంభముతో, ఎదుట కానవచ్చినది.

తనను చూసి - దారికి ఎదురు నిలిచి వలుకరించినది - “పొరుగుారివారా?”

“మరీ అంత పొరుగు కాదు-మనది-యిరుగు పొరుగే -”

“వైష్ణవులా -”

పై - పై - సిగలో పూలుంచుకున్న చిన్నారిని చూసి - ఔరా, అనుకునే చిరు -
వైష్ణవ మే - కాని - ముదురనీయలేదు -

“చిగురుకున్న తొగరు పండుటాకు కుండేనా? -

“వండి వడ్డింతునా? -

“అన్నహితవు లేదు -”

“అలాగా - ఆకారవై భవం జూసి - ఆకలికి తాళలేరేమో - అయ్యోపాప
మనుకున్నాను. పోనీ - మా లోగిలి నంటిన ఆవరణలో మరుగై న తావున మల్లెపంది
రున్నది. చేరువనున్న కొమ్మను చిలుకపంజర మున్నది. నడచి నడచి బడలినటు
లున్నారు - సరసనే వచ్చి - ఓపినంత పేపు పేద దీర్చుకొనరాదా -”

“గురుతుంచుకునేను -

మరోసారి గురితించేను -”

అని మొగముజూసి చిరునవ్వి - ముందుకు సాగినాడు -

“హనుమా - ఎవరన్నా యీ జాణ!” అనినాడు.

హనుమ కిచకిచలాడినది -

అంతలో - ఊరిమీదికి సుడిగాలి వచ్చినది -

గాలి కాదు - గాలిరేపని ధూళి -

ధూళి కమ్మిన చంద్రబింబము -

వేయి - చిలుకల స్వర మేళ

ఆ నవ్వు పెట్టుకు - వెనుకటి జన్మలన్నీ తరించినవి.

యీశ్వరి!....

యీశ్వరా - యీశ్వరుడా -

ఆ అట్టహాసము - తన నలమికొన్నది—

ఆ కన్నులు తన నావరించినవి.

ఆ కానరానితనము తన నావహించినది—

తాను గాని - తాను శివోహమ్మనినది....

తన కన్నులు - విచ్చుకున్నవి. ఎదుట యీశ్వరి లేదు - హృదిని ఈశ్వరు
డున్నాడనినంత నిండుతనము ఉన్నది.

తనకు కాని త్రోవను పడిపోవుచుండే - తరుణాన ఏదో వేళకు - వల్లభ
రాయడు - పాలకీలో ఎదురై నాడు—ప్రణమిల్లినాడు. తన కాందోళిక లేదేమో అని
తల్లడిల్లినాడు.

మా వినుకొండకు - దయచేయ మనినాడు—

—చేయననినాడు—

పోనీ క్రీడాభిరామము మనవి చేసుకొందు నాలకించేరా, అనినాడు.

రాజుకు వినుకలిచేసి - వరాలందుకో - అనినాడు.

కంటనై నా చూడరా? అని బతిమాలినాడు.

ఈ కంటనా - ఉహు - వెనుకటి జన్మలో - ఏమో - యికముందు చూడ
తగినది లేదు - చూడవలసినదీ లేదు - చురి, పలుకరించక పాలకీ ఎక్కి, నీ దారిని
సీవు పో—

వల్లభరాయని పాలకీ కనుమూపెనది—

శ్రీనాథుడు - మోకరిల్లి - యీశ్వరిని తలచుకొని - నేలమీద అరచేతులు
మోపి - కళ్ళకద్దుకొనినాడు. అంతవరకూ వెంటనున్న కోతికూన - ఎగిరి ఎటో
పోయినది.

గ్రామం కన్ను దాటిపోయినది.

యీశ్వరి కన్నుల గట్టినది.